



QORTI TAL-MAGISTRATI (MALTA)

**MAGISTRAT
DR. JOSEPH GATT LL.D.**

Udjenza ta' nhar il-Gimgha, 26 ta' April 2024

Avviż Nru: 239/2023

Nru fuq il-Lista: 1

Wara l-ittra Ġudizzjarja numru 2594/2023, tat-30 ta' Awwissu 2023, ipprezentata ai termini ta' l-artikolu 466 tal-Kap. 12 tal-Liġijiet ta' Malta, fl-ismijiet:

**Automated Revenue Management Services Ltd (C46054) u
b'digriet moghti fil-15 ta' Novembru 2023 ġew miżjuda il-kliem
“f'isimha proprju u ghan-nom tal-Enemalta plc u l-
Korporazzjoni ghas-Servizzi tal-Ilma”**

vs

Antonia Brignone (KI 633058M)

Il-Qorti;

Rat ir-rikors promotur (li ġie ġuramentat) tal-attriċi datat 29 ta' Settembru 2023¹, flimkien mad-dokument hemm mehmuż, fejn *ad litteram* ġie premess u konsegwentement mitlub hekk:

¹ A fol 1 tal-proċess

Illi dan huwa rikors illi qiegħed jiġi ppreżentata ai termini tas-Subartikolu (2) ta' l-Artikolu 466 tal-Kap. 12 tal-Liġijiet ta' Malta.

Illi l-esponenti ġiet notifikata, b'ittra ġudizzjarja ippreżentata mis-soċjeta Automated Revenue Management Services Ltd (C46054), flimkien ma' dikjarazzjoni ġuramentata annessa, u dan ai termini ta' l-Artikolu 466 tal-Kap. 12 tal-Liġijiet ta' Malta, fejn qed titlob lill-esponenti sabiex thallas is-somma ta' elfejn u disgħa u disgħin Ewro u tmienja u disgħin ċenteżmi (€2,099.98), liema ammont huwa ċert, likwidu u dovut u rappreżentanti bilanċ dovut għall-konsum ta' ilma u elettriku, kera ta' meter tal-ilma u l-elettriku, spejjeż amministrattivi, connection u disconnection fees u/jew kull hlas ieħor skont ir-regolamenti fuq il-provvista ta' l-elettriku, jew ir-regolamenti dwar il-fornitura ta' l-ilma, flimkien ma' imgħax dovut fuq l-Ammont skont il-liġi relatat mal-kontijiet tas-servizzi utili bin-numru 101000062529 ossia dwar il-fond bl-indirizz Santa Liena Boċċi Club, Triq Santa Liena, Bormla.

Illi l-pretensjonijiet tas-soċjeta intimata huma infondati kemm fil-fatt, kif ukoll fid-dritt, u dan għas-segwenti raġunijiet;

- 1. Illi fl-ewwel lok, l-ammont mitlub huwa preskritt ai termini ta' l-Artikolu 2156 (f) tal-Kap. 16 tal-Liġijiet ta' Malta, u bl-istess ġurament tagħha l-esponenti minn jhedda qiegħda tiddikjara illi mhix debitorji jew ma tiftakarx jekk il-ħaġa ġiet imħallsa.*

2. Illi, fit-tieni lok, u bla preġudizzju għall-paragrafu preċedenti, il-club tal-boċċi kien ġestit minn żewġha Anthony Brignone li minn miegħu ilha legalment separata sa mit-22 ta' Ġunju elf disa' mija u ħamsa u disgħin (1995), permezz ta' deċiżjoni mogħtija mill-Prim Awla tal-Qorti Ċivili (Ċitazz numru 1330/1995 VDG, fl-ismijiet "Antonia Brignone sive Tanya vs Anthony Brignone), u għalhekk l-ebda ebda ammont ma' huwa dovut mill-esponenti lis-soċjeta intimata.

Għaldaqstant għar-raġunijiet premessi, u għal raġunijiet li ser jirriżultaw waqt it-trattazzjoni tal-kawża, l-esponenti a tenur ta' l-Artikolu 466(2) tal-Kap 12, tal-Liġijiet ta' Malta, qiegħda topponi ruħha għat-talba tas-soċjeta` intimata, u konsegwentement umilment titlob bir-rispett lil din l-Onorabbli Qorti tiddikjara t-talba bħala waħda nfondata, bl-ispejjeż kontra s-soċjeta intimata.

Rat id-digriet tagħha tat-2 ta' Ottubru 2023².

Rat r-risposta tas-soċjetà' Automated Revenue Management Services Limited mressqa fl-20 ta' Ottubru 2023³, fejn *ad litteram* ġie eċċepit hekk:

1. Illi, in linea preliminari, ir-rikors promotur sabiex jikkontesta l-ittra ufficjali mibghuta ai termini tal-Artikolu 466 tal-KAP 12 tal-Liġijiet ta' Malta mill-Automated Revenue Management Services Limited f'isimha

² A fol 5 tal-proċess.

³ A fol 11 tal-proċess.

*propju u ghan-nom u in rappreżentanza tal-Enemalta plc u l-Korporazzjoni ghas-Servizzi tal-Ilma, bir-referenza 2594/2023, sar **biss** fil-konfront tas-Socjeta' Automated Revenue Management Services Limited izda mhux fil-konfront tal-Enemalta plc u l-Korporazzjoni ghas-Servizzi tal-Ilma. Ghalhekk, dawn tal-ahhar illum ghandhom titolu eżekuttiv favur tagħhom.*

- 2. Illi, is-Socjeta' Automated Revenue Management Services Ltd pro et noe, hija kreditrici tar-rikorrenti fl-ammont kumplessi ta' telfejn u disgha u disghin Ewro u tmienja u disghin ċenteżmu (€2,099.98) rappreżentanti konsum ta' ilma u/jew elettriku, kera ta' meter tal-ilma u l-elettriku, spejjeż amministrattivi, connection u disconnection fees u/jew kull hlas iehor, flimkien ma imghaxx dovut skont il-ligi, relatati mal-kontijiet tas-servizzi utili indikati fl-ittra uffiċjali bin-numru 2594/2023, u ghalhekk l-ammont huwa dovut mir-rikorrenti lis-Socjeta Automated Revenue Management Services Ltd pro et noe, kif ser jigi ppruvat waqt it-trattazzjoni tal-kawza.*
- 3. Illi, l-eccezzjonijiet tar-rikorrenti huma infondati fil-fatt u fid-dritt.*
- 4. Illi, nonostante dak eccepit mir-rikorrenti u kif ser jigi muri waqt it-trattazzjoni ta' din il-kawza, ir-rikorrenti kienet ffirmit ftehim li permezz tieghu hija dahlet responsabbli ghad-dejn li akkumula fuq il-kont in kwistjoni, liema ftehim ir-rikorrenti ma zammetx mieghu.*
- 5. Ghaldaqstant b'rizerva ghal kull prova ohra kif ikun mehtieg li tingieb, bil-permess ta' din il-Qorti, s-Socjeta' esponenti titlob li din l-istess Qorti tichad it-talba tar-rikorrent bhala minghajr bazi fil-fatt u fid-dritt u tiddikjara l-ittra uffiċjali bin-numru 2594/2023 ppreżentata ai termini tal-*

Art 466 tal-KAP 12 tal-Ligijiet ta' Malta hija reza eżekuttiva kontra r-rikorrent.

Rat dak li seħħ fis-seduta tal-15 ta' Novembru 2023⁴ fejn giet milqugħa talba magħmula ai termini tal-artikolu 175 tal-Kapitolu 12 tal-Ligijiet ta' Malta fis-sens li fl-okkju jżiedu l-kliem f'isimha proprju u għan-nom tal-Enemalta plc u l-Korporazzjoni għas-Servizzi tal-Ilma.

Rat dak li seħħ fis-seduta tas-16 ta' Jannar 2024⁵ fejn instemgħet ix-xhieda ta' Reuben Bonnici u gie mressaq l-affidavit tal-attriċi.

Rat dak li seħħ fis-seduta tal-1 ta' Marzu 2024⁶ fejn reġa' xehed Reuben Bonnici u l-attriċi (in kontro-eżami). Dakinhar, l-avukati difensuri strahu fuq l-atti u r-rikors thalla għal deċiżjoni finali li qiegħda tingħata llum kif skedat.

Ikkunsidrat

Illi in suċċint, ix-xhieda u l-provi miġjuba f'dawn il-proċeduri kienu s-segwenti:

Illi xehed **Reuben Bonnici**, rappreżentant tas-soċjetà' ARMS Ltd. Huwa jispjega⁷ li l-kont in kwistjoni huwa intestat fuq Santa Liena Boċċi Klabb, Bormla. Gie eżebit rendikont tal-istess kont. Fis-16 ta' Diċembru 2019 giet iffirmata skrittura bejn is-soċjetà' u l-attriċi fejn din daħlet responsabbli għal-ħlas tal-arretrati fuq l-istess kont. Kien saru ħlasijiet tas-16 ta' Ġunju 2020, u b'hekk,

⁴ A fol 14 tal-proċess.

⁵ Verbal relattiv jinsab a fol 16 tal-proċess.

⁶ A fol 53 tal-proċess.

⁷ Xhieda relattiva tinsab a fol 29 *et seq* tal-proċess.

l-iskrittura tal-modalitajiet ta' hlasijiet, li kien ikopri sas-sena 2021 ma ġiex onorat. Ma setax jindika minn min sar il-ħlas iżda spjega li hemm diversi metodi ta' pagament. Ġiet eżebita dokumentazzjoni relattiva.

Illi f' seduta sussegwenti, l-istess xhud⁸ jeżebixxi elenku ta' pagamenti magħmula fuq il-kont, sas-sena 2020, li kien l-aħħar pagament. Il-pagatur ma jitniżzilx meta sar l-ħlas tramite l-MaltaPost, u lanqas meta jsir ħlas direttament.

Illi xehdet ukoll l-attriċi **Antonia Brignone**. Fl-affidavit tagħha⁹ tgħid li l-ġestjoni tal-ħanut tal-boċċi kien jitmexxa mir-raġel tagħha Anthony Brignone u hi ma kellha xejn x'taqsam miegħu. Fis-sena 1995 hi u r-raġel sseparaw u n-negozju tkompla biss minnu. Xi tlett snin ilu waqaf joperah. Tgħid li hija qatt ma kienet taf b'dan id-dejn iżda kienet marret tiffirma l-iskrittura msemmija fix-xhieda ta' Reuben Bonnici. Konxja li żewġha ma baqax iħallas il-kont. Tagħlaq billi tgħid li s-soċjetà ARMS ma kellhiex tfittex lilha iżda lir-raġel tagħha.

Illi in kontro-eżami¹⁰, tikkonferma l-firma tagħha fuq l-arranġament ffirmit minnha. Tikkonferma li meta ffirmit kienet taf li kien hemm pendenzi. Tikkonferma wkoll li hija ffirmit f'isimha u mhux għan-nom tar-raġel tagħha. Ma tistax tgħid li l-ammont tħallas kollu. Il-ħlas kien isir minn ċertu Pawlu Muscat (Segretarju tal-Klabb). Tikkonferma li hija ġieli ħallset fuq il-kont ukoll. Tagħlaq billi tgħid li hija ffirmit bi pjaċir għar-raġel tagħha.

L-Ewwel Eċċezzjoni

⁸ A fol 54 *et seq* tal-proċess.

⁹ A fol 18 tal-proċess.

¹⁰ A fol 78 *et seq* tal-proċess.

Illi tajjeb jigi mfakkar li din id-difiża giet sorvolata bid-digriet ta' din il-Qorti tal-15 ta' Novembru 2023, fejn giet awtorizzata korrezzjoni fl-okkju tal-proċeduri.

Mertu - Preskrizzjoni

Illi bhala daħla qasira, huwa magħruf li l-preskrizzjoni għandha tingħata interpretazzjoni restrittiva¹¹. Ukoll, il-preskrizzjoni hija imħollija f'idejn min jeċċepixxi l-istess, b'tali li mod li awtorità ġudikanti ma tistax tissostitwixxi l-għamla tal-preskrizzjoni eċċepita *sua sponte*. Dan wara kollox ma huwa xejn għajr kliem ieħor għal dak li jinsab diga kodifikat¹². Huwa magħruf li meta tinqala' eċċezzjoni ta' preskrizzjoni estintiva tal-azzjoni, iż-żmien jibda għaddej minn dak inhar li jkun beda dak id-dritt jew meta setgħet tiġi mibdija azzjoni¹³ fuq l-istess dritt¹⁴. Minn dan l-aspett, il-Qorti ssib li l-artikolu utilizzat u ċioé dak residwali għal-ħlas ta' flus, huwa wieħed tajjeb¹⁵ għall-għanijiet ta' dan il-kreditu. Bl-istess mod, issib li għal dak li jikkonċerna l-artikolu 2160 tal-Kapitolu 16 tal-

¹¹ Dwar dan, fost diversi, wieħed huwa mistieden jara dak li ġie awtorevolment deċiż fis-sentenza fl-ismijiet **Perit Arkitett Ian Żammit vs V. Attard (Works) Limited**, (Rik Nru: 562/11/1 SM) mogħtija mill-Qorti tal-Appell (Sede Superjuri) nhar is-17 ta' Marzu 2021.

¹² Artikolu 2111 tal-Kapitolu 16 tal-Liġijiet ta' Malta.

¹³ Artikolu 2137 tal-Kapitolu 16 tal-Liġijiet ta' Malta.

¹⁴ L-awtur Gabriel Baudry-Lacantinerie fl-opra **Trattato Teorico-Pratico di Diritto Civile**, fil-volum intitolat **Della Prescrizione** jgħid hekk: "*Quando comincia a decorrere la prescrizione? A questo proposito occorre distinguere tra la prescrizione acquisitiva e la prescrizione estintiva. La prima ha per principio, come punto di partenza, il giorno in cui il possesso é cominciato; poich  e fondata sul possesso che ha per iscopo di consolidare. Quanto alla prescrizione estintiva il suo corso comincia in principio a partire dal giorno in cui   nato il diritto o l'azione che   destinata ad estinguere.*" – Capitolu XII, para 364 fol 279.

¹⁵ Hekk ġie wkoll issa ritenut diversi drabi mill-Qrati tagħna. Bhala eżemplari, kemm qabel u wara l-emenda tal-artikolu 2160, il-Qorti tissenjala s-sentenza fl-ismijiet **Anthony Pandolfino vs Automated Revenue Management Services Limited**, (App Nru: 878/2015/1) mogħtija mill-Qorti tal-Appell (Sede Superjuri) nhar is-26 ta' Ottubru 2022 u dik fl-ismijiet **Automated Revenue Management Services Ltd pro et noe vs Kenneth Ruggier et**, (App Nru: 207/2016) mogħtija mill-Qorti tal-Appell (Sede Inferjuri) nhar id-9 ta' Ġunju 2023.

Ligijiet ta' Malta, dan ukoll gie debitament sodisfatt¹⁶ (fl-aspett proċedurali tiegħu).

Illi madanakollu, huwa wkoll magħruf li l-għarfien tad-debitu iġib l-effett tal-ksur tal-preskrizzjoni¹⁷. F'każ li dan ir-rikonoxximent iseħħ waqt li ż-żmien tal-preskrizzjoni jkun għadu għaddej, allura ż-żmien preskrittiv jigi miksur, filwaqt li jekk isir wara li jkun għalaq iż-żmien, iġib ir-rinunzja għall-istess. Issa fil-każ tagħna, dan l-għarfien jemergi ċar mix-xhieda tal-attriċi fejn irrikonoxxiet li qabel ma ffirmat l-iskrittura rigwardanti l-hlasijiet kienet ben konxja tal-fatt li kien hemm dan id-dejn eżistenti, kif ukoll, naturalment bl-iffirmar tal-istess skrittura rigwardanti l-modalita tal-ħlas¹⁸. Huwa ben ċar li dan l-aġir tagħha jmur propju

¹⁶ Tajjeb jigi mfakkar li permezz tal-Att I tas-sena 2017 (u verament ftit wara, permezz tal-Att VII tal-istess sena) saru bidliet importanti, anzi radikali, fl-artikolu 2160 tal-Kapitolu 16 tal-Ligijiet ta' Malta tant li wiehed jista' jgħid li l-istitut tal-gurament deċiżorju inqaleb taht fuq. F'dan is-sens issir referenza għas-sentenza fl-ismijiet **Automated Revenue Management Limited pro et noe vs Topcar Limited**, (Rik Nru: 93/2017) mogħtija mill-Qorti tal-Maġistrati (Malta) nhar is-17 ta' Jannar 2018 (mhux appellata) li fiha ingħad hekk: *"Il-ligi għalhekk daret ċirku tond għal dak li kienet originarjament – jew kważi; ghaliex ix-xelta għall-ghoti tal-gurament [...] tnehiet minn idejn il-kreditur u saret tassattiva. Din hija bidla radikali. Billi huwa l-debitur-konvenut li jrid jixhed, din il-Qorti hija tal-fehma li dan għandu jsir biss wara li jintemmu l-provi tal-kreditur-attur li allura jkollu kull opportunità jressaq il-provi dwar l-eżistenza tal-kreditu, u kwalunkwe sospensjoni jew interruzzjoni tal-perjodu tal-preskrizzjoni. Il-Qorti hija tal-fehma li l-gurament baqa' deċiżorju fis-sens biss li jimpunja l-kreditu pretiż iżda mhux ukoll is-sospensjoni jew l-interruzzjoni tal-perjodu tal-preskrizzjoni. Altrimenti jkun ippregudikat il-kreditur li ebda prova ma jkollu disponibbli jekk id-debitur jagħzel li jifruwixxi ruhu mill-gurament. Din żgur ma kinitx l-intenzjoni tal-leġislatur. Bir-rispett kollu lejn il-Leġislatur, kien ikun hafna ahjar li kieku l-gurament deċiżorju baqa' jigi deferit lid-debitur a xelta tal-kreditur, kif kienet il-ligi originarjament u għal sekli shah."*

¹⁷ Artikolu 2133 tal-Kapitolu 16 tal-Ligijiet ta' Malta.

¹⁸ Sa fejn hekk applikabbli, il-Qorti tagħmel referenza għas-sentenza fl-ismijiet **AIC David Xuereb noe vs Tom Jansen et**, (Rik Nru: 87/2015) mogħtija mill-Prim Awla tal-Qorti Ċivili nhar is-7 ta' Novembru 2022 fejn gie mfakkar hekk: *"Tassew, il-ligi trid li l-għarfien tad-dejn min-naħa tad-debitur iġib miegħu l-ksur taż-żmien tal-preskrizzjoni (ara l-artikolu 2133 tal-Kap 16 tal-Ligijiet ta' Malta). Il-ħlas min-naħa tad-debitur jew ta' xi hadd f'ismu mqar akkont tad-dejn ukoll iġib l-istess effett (ara l-artikolu 2134 tal-Kap 16 tal-Ligijiet ta' Malta). Iżda, waqt li l-għarfien jew xi hlas 16 magħmul waqt li l-preskrizzjoni tkun għadha miexja, jikser iż-żmien preskrittiv (ara A.I.Ċ. Maurice Captur v. Salvatore Spiteri, Appell Kummerċjali, 25 ta' April, 1975), dak l-għarfien jew hlas li jsir wara li jkun għalaq l-istess żmien ifisser rinunzja. Ma jistax ikun hemm ksur ta' żmien preskrittiv wara li jkun għalaq, imma biss rinunzja min-naħa tad-debitur (ara Paolo Borg v. Negoziante Francis Grech et, Appell Kummerċjali, 22 ta' Diċembru, 1948 u George Falzon v. Assoċjazzjoni tat-Traspost Pubbliku, Appell Superjuri, 30*

kontra l-prinċipju tal-preskrizzjoni għaliex l-aċċettazzjoni tad-debitu mitlub gie minnha aċċettat. B'hekk lanqas biss hemm għalfejn jittiehed qies tal-fatt li anke hi ġieli għamlet xi pagamenti, u dan il-fatt waħdu għandu jkun bizzejjed sabiex din ir-raġuni (tad-dekors taż-żmien) tiġi miċhuda.

Illi f'dan il-każ, l-arrangament gie maqbul u ffirmat fis-16 ta' Diċembru 2019, filwaqt li l-ittra ufficjali giet notifikata fit-12 ta' Settembru 2023.

Illi b'hekk dan l-argument qieghed jiġi riġettat.

Mertu – Il-kont m'huwix fuq isem l-attriċi.

Illi dak li ntqal hawn fuq għandu wkoll l-applikazzjoni tiegħu taht din it-tieni raġuni miġjuba mill-attriċi. Rispettosament, jekk huwa minnu li l-attriċi qatt ma kellha x'taqsam xejn ma' dan il-kont, kellha tiegħu l-passi neċessarji sabiex tassigura ruħha li dan id-dejn qatt ma jiġi jgħajjat lilha¹⁹. Minflok, volontarjament, hija għażlet li tidhol f'arrangament sabiex tassumi dan id-dejn hi stess.

Illi għalkemm huwa minnu li s-soċjetà konvenuta ġieli giet ikkritikata fuq il-mod ta' kif tgħaddi sabiex teziġi hlas (f'dak li għandu x'jaqsam mal-verifiki li tagħmel sabiex tkun ċerta li l-intestatura tal-kont tkun fuq il-persuna t-tajba²⁰), il-Qorti ma

ta' Marzu, 2022)". (konfermata mill-Qorti tal-Appell (Sede Superjuri) nhar it-23 ta' Lulju 2023).

¹⁹ Fis-sentenza fl-ismijiet **Automated Revenue Management Services Ltd pro et noe vs Kenneth Ruggier et**, (App Nru: 207/2016) mogħtija mill-Qorti tal-Appell (Sede Inferjuri) nhar id-9 ta' Ġunju 2023 imsemmija f'notament preċedenti, intqal hekk: "*Huwa l-obbligu ta' min f'ismu huwa rreġistrat il-kont u ta' min f'ismu qegħdin jinħargu l-kontijiet, li jassigura li ladarba huwa m'għandux aktar x'jaqsam mal-fond jew mal-kont in kwistjoni, jirregolarizza l-pożizzjoni tiegħu billi jinforma lis-soċjetà appellata b'dan*".

²⁰ Hija ormai sentenza klassika dik fl-ismijiet **Automated Revenue Management Services Limited pro et noe vs Audrey Ann Triganza**, (App Ċiv Nru: 506/15/1) mogħtija mill-Qorti tal-Appell (Sede Superjuri) nhar it-23 ta' Novembru 2020.

ssib l-ebda nuqqas fil-każ tal-lum. Huwa ċar li, bil-volontà u għażla tagħha stess, hija l-attriċi li għandha tħallas, u s-soċjetà konvenuta mxiet sew.

Għalhekk, anke din ir-raġuni qiegħda tiġi miċhuda.

Għaldaqstant il-Qorti qiegħda tiddeciedi din il-vertenza billi filwaqt li takkolji l-eċċezzjonijiet rimanenti tas-soċjetà Automated Revenue Management Services Ltd, tiċhad it-talba tal-attriċi.

L-ispejjeż ta' dawn il-proċeduri jithallsu minn Antonia Brignone.

Dr Joseph Gatt LL.D.
Maġistrat

Annalise Spiteri
Deputat Registratur